

IL-MALTI

QARI LI TOHROĠ *IL-GħAQDA*
TAL-KITTIEBA TAL-MALTI

IR-RABA' KTIEB
TA' L-1931

INHOBBU L-LSIEN MALTI

Il-lsien malti hawn min iħobbu u hawn min ma jħobbux. Ma naħsbux illi fost il-Maltin hawn min jobogħdu; għallinqas ma naraw lebda raġuni għaliex wieħed għandu jarmi u jirfes ilsien pajjiżu.

Il-lum erba' kelmiet lil dawk li jħobbuh, biex ingħidulhom iħobbuh iżjed: darb'oħra erba' kelmiet lil dawk li ma jħobbuhx, biex ingħidulhom jibdew iħobbuh.

L-imħabba tisser għamil, ħidma, mhux kliem. Min iħobb bil-kliem biss ma jħobb xejn.

Dawk li jħobbu l-lsien malti jew huma kittieba, inkella qarrejja.

Lil ta' l-ewwel—lill-kittieba—ngħidulhom: Ħobbu dejjem iżjed il-lsien tagħkom, billi a) tħaddmuh, b) issaffuh, c) tagħnuh, d) torqumuh.

Haddmuh, għaliex l-ilsna bħal biċċa għodda tal-ħadid jew tal-azzar; jekk tħaddimha, iżzommha dejjem tlekk, nadifa u kaddejja; jekk tħalliha qe'għda, titlef lewnha, issaddad, u ma taqdikx.

Saffuh; la ddaħħlux bla bżonn kliem barrani, iżda fittxu li tħaddmu l-kelma maltija għal kull ħsieb u għal kull gibda tal-qalb: u meta jinħtigilkom iddaħħlu xi

kelma barranija, atuha sura minn tagħna, maltija, bħal ma għandna ħafna kliem li, għalkemm barrani, ma jin-għarafx minn dak li hu qadim u ewlieni f'gensna.

Għanuh ; ħaddmu, jekk jista' jkun, il-kliem kollu li għandna fi lsienna : tinqdex dejjem bl-ewwel erba' kelmiet li jiġu f'raskom intom u tiktbu, għax b'hekk ħafna kliem jintesa u jmut. Daħħlu għidud ġdid u xbihiet godda li jiġibu tajjeb mal-ħsieb jew mal-ħaġa li tridu tgħidu, għaliex it-taħdit imxebbaħ iżid, ikabbar u jgħani lil-lsien. Daħħlu wkoll, bil-għaqal u bid-dehen li jitolbu l-ligijiet tal-ilsna, kliem ġdid biex tfissru ħsebijiet u ħwejjeg godda: tisselfux b'għajnejkom magħluqa.

Orgmuh : naqquh mill-kliem fieragħ, mill-għidud imghawweg, minn xi ilħna ħorox ; atuh nisga mżewqa fil-vokali, fil-konsonanti, fil-kliem ; atuh mixja ħafifa u daqq ħelu għall-widna. Is-sabih jingħogob u jinħabb, għaliex, bħal ma għanna Keats, « Ħaġa sabiha għajn ta' ferħ għal dejjem ».

Lil tal-aħħar—jiġifieri lill-karrejja—ngħidulhom : Hobbu dejjem aktar lil-lsien tagħkom :

a) billi tagħzlu u tixtru dawk il-kotba li huma miktubin tajjeb, jiġifieri li fihom mhux biss ħsebijiet mimlija u fejjieda, ħsus xerqin u tagħlim fuq il-ħajja, iżda wkoll kliem magħżul, nisga ta' għidud qawwija u sabiha, ortografija tajba ; f'kelma waħda, lsien malti kif għandu jkun ;

b) billi, wara l-għażla tal-kotba taqraw bil-qalb dak li jkun inkiteb għalikom, jiġifieri mhux taqraw biss għall-mogħdija taz-żmien, iżda biex titgħallmu u taraw x'setgħat għandu l-lsien malti, u hekk titħabbu miegħu, għax taraw il-gmiel li fih moħbi ;

c) billi tħajru oħrajn jaqraw, u jaqraw it-tajjeb ; tfehmuhom, jekk ma jaslux weħidhom, kif jagħharfu

ktieb tajjeb minn wiehed kajman : u jekk għandkom xeħta għall-qari msamma u ħabta żżewqu lehenkom mal-felma tal-ktieb, aqraw lil ħaddiħor xi kotba tajba, ngħidu aħna, tal-Istorja ta' Malta, la darba l-kotba ta' l-Istorja huma l-aktar iebsin għal min ma hux imdorri jaqra.

U issa biex nagħalqu : Il-lsien tiegħu kullhadd jista' jħobbu iżjed, għaliex dejjem tista' ssib fih x'jiġbdek, xi jħajrek, x'ihennik.

Wiehed mill-akbar u mill-ifjen kittieba ta' l-Italja— Niccolò Tommaseo—li kiteb wiehed mill-aqwa u mill-isbaħ dizziunarji li għandu l-lsien taljan, u li kien xjeħ fl-istudju, fit-tagħlim, u fil-kitba, sebaħ darba fil-għodu kmieni fil-bieb tad-dar bi ktieb f'idu. Għadda wiehed ħabib tal-qalb u qallu : « Niccolò, għodu għodu x'inti tagħmel b'dak il-ktieb f'idek ? » Wiegħbu : « Qiegħed nifli u nifhem aħjar il-lsien tiegħi, għax għadni ma nafux sewwa ».